

# Ukwibukisha Shikulu



Natotela, Munyina Neville. Ndi uwansansa ukuba muno, Munyina Neville, kabili ne—ne shuko ukwikala muli ishi ncende isha mu Myulu nakabili, muli Kristu Yesu. Kabili impendwa tayatala ukunsakamika, yena lyonse ilansansamusha. Namwishiba, ndaba mucine—ndaba mucine ku mwesu ilyo ndi ne mpendwa inono, pantu filya eflyo ntontonkanya ukutila Ulukuta eflyo lwaba. Eah, ninkwata Ilembo pali cilya, litila, “Mwilatina, mwe Mukuni unono, ico Shinwe—shinwe abekelwa ukumupelo Bufumu.” Kabili kuti nacita. . . ulya e Mukuni unono uo ndefwaya nkapendelwe pamo nao bulyo bushiku, bulya ubo Asosele, “Mwitina.” Kabili tuli abansansa sana pe shuko ilya kwisa kuno muno bushiku.

<sup>2</sup> Kabili nshaciishila na mapange aya kuti nande. Inshita fye inono iya pitapo kwaciba umuntu umo uwa cisa pa mwinsi, kabili ilyo na cikwata ukusoma kumo, ukubula ifya kubelenga fimo pe sambililo limo ilyo ndefwaya ukubomfya nombamba ino ine nshita mu kulongana ukuleisa ukwa mu Phoenix na mu Tucson, na konse kulya. Kabili nacitendeka fye mucine cine ukulya mu Mupashi, namwishiba, ku fintu fisuma ifya kwa Lesa, palwa pa Mpela, kabili isambililo ilya pa *Mpela*. Kabili umukashi wandi acisa no kwisa njeba ukutila kwaciba umuntu umo uwacisa mukumona, kabili ine—nshacumfwikisha fye bwino, elyo panuma, cinshi acisosa, “Bushe uli no kubako kulya ku chalici mu bushiku?”

<sup>3</sup> Kabili natile, “Eflyo ndetontonkanya.” Kabili nalitwalilila ukuba mu mupashi pa fyo nalecita. Kabili alisa bwekela no kusosa cali muntu umulwele uwaleisa mu kumupepelako. Natile, “Cisuma, kanshi, nalaya ku chalici, te mulandu, mwamona, no kuya pepela abalwele.” Ine lyonse, cilya caba. . . Namwishiba, filye fintu fyaba. . . tulingile ukuya kuli bena mukwangufyanya nge fyo twingacita ilyo bantu balwala no kubulilwa. Uyo watala ukubapo umulwele alishiba ifya kutasha ifyo cipilibula ku kuposhiwa na maka ayakalamba aya kundapa aya kwa Lesa. Kabili ifyo ici caba icintu icawama, ifyo lyabe shuko.

<sup>4</sup> Nombamba, pa Mulungu umulungu uleisa, nga Shikulu asuminisha, Munyina Neville kabili tapali nangu umo pali bena abakwete cintu cimo icisuma, natontonkenye pa Mulungu uleisa ulucelo ine—nkesa leta imbila yandi iya Krishimishi ku bantu, pantu ukubaleka fye—ukubaleka fye. . . Bamo muli bena bafuma ukutali sana, namwishiba, kabili nga Georgia ne ncende ishapusana pusana, kabili cilya cikabalenga ukubwekela mu nshita iyalinga ku kuya mu kushita ifya Krishimishi fyabo ne fintu.

<sup>5</sup> Kabili Billy acisa fye no kunjeba, acitila nkanshi yandi, Delores, pa Mulungu uleisa mu cungulo bushiku lintu kulongana takulatendeka, nakwata fimo ifinono—ifyabupe ifinono ifya tubana, ubutantiko ubunono kuno bali no kwisa, namwishiba, ubwangalo ubunono ubwa Krishimishi ubo balefwaya ukwisa cita ilyo kulongana ta kulatendeka. Kabili nacitila, “Cisuma, cilya cikaba pa Mulungu icungulo bushiku bushe tacakabe?”

Atile, “Ee.”

Natile, “Cilya tacakacilinganye nangu panono, nomba.”

<sup>6</sup> Nomba, moneni, pali Cibili pakaba ni pa Krishimishi, kanshi nga. . .atemwa pali Cibili, umulungu, ni Krishimishi. E ico cilya kuti catitikisha abantu, mulemona, elyo kabili mulingile ukubwelelamo ku mayanda pa bushiku bwa Krishimishi, kabili na pali Cimo, e ico natontonkenye ukutila ine. . .ee, imilungu ibili. Cilya cishinka, imilungu ibili ilifye bwino. E ico natontonkenye nalimo kuti naisa muno bushiku no kuleka abantu ukwishiba, nga Shikulu asuminisha, kabili Munyina Neville takwete icintu cimo icisuma. Ukutila, ilingi line nalitemwa ukupela imbila yandi iya Krishimishi ku lukuta, kabili ne mbila yandi iya Easter, kabili icili conse ico Shikulu abika pa mutima wandi ku kupela. Kabili pa Mulungu uleisa, Shikulu ngasuminisha, pa Mulungu uleisa ulucelo nkapela. . .

<sup>7</sup> Kabili umulandu nkubikile mu lucelo mu cifulo ca cungulo bushiku, pakutila abantu abesa ukufuma ukutali, kuti bakwata inshita ya cungulo ukwenda ukuya fika ku mwabo, mulemona. Kabili kuti natemwa ukukukwata nshita ya bushiku, ndetontonkanya icungulo bushiku kwawamishapo ukucila. Na—nalitemwa ukulongana ukwa cungulo bushiku, ilyo akasuba kawa, icintu cimo, nacimbi. Cali ni Lesa mwi Bala Iya Edene, kuli Adamu, aleisa ilyo akasuba kafuka no kulanda kuli Adamu. Mwamona, kabili nalitemwa ukulongana kwa cungulo bushiku. Lelo, kabili umusango ifintu fibebelemono kuno, cilya kuti cawama nga nali kukwete ulucelo, pakutila abantu bengasalangana.

<sup>8</sup> Kabili ndetasha ukutila Tabernacle ilelundilwako uku lubali mu ncende imbi ukuciluka ifwe pano, ukukwatilapo icipinda na cimbi ukulundwa kuli yena. Panuma ya kukansana no kutalikishanya, mu kulekelesha natuikwata nangu cibe fyo. Namwishiba, umukote Munyina Bosworth alekwata ilyano ilya kongola, atile, “Akanya akalilisha sana eko baposako sana amano.” E ico cili nge cipalile kuli fyonse, namwishiba, kabili e ico ndetontonkanya cilefwaikwa ifwe ukulila ukucilapo umuku na umbi pa kashita, bushe ta muletontonkanya ifyo?

<sup>9</sup> E ico, kabili ndefwaya ukutasha Munyina Anthony kabili nabo abomba nankwe muno kuli shi nyimbo shisuma.

Nacingila fye no kumfwa cilya. Kabili, namwishiba, filye filimba mapenga. Nalefwaya umo uwa bana bandi, umo fye muli bena, ukulishe penga, ine—ine...kabili bena ukuputa ifya kulishishako.

<sup>10</sup> Becky atendeke pali piano, lelo ali palya pali cilye ciimo ica banono cimo, namwishiba, cilya ni ci, alefwaya ukuleka nombamba. Kabili—kabili atendeke...Kasambilisha atile bali no kutendeka pa nyimbo ishalumbukwa sana. Te, nombamba, shilepilibula...namwishiba ico ndepilibula, ishakwambilapo, kabili na shimbipo, inyimbo shafila, pakutila kwingaba ukusambililako inyimbo sha bukapepa kuli shena. Ilyo afika mukusambilila kwakwe kwa pa mulu muli cilya, elyo aletontokanya, “Cisuma, nalaleka fye.” Kabili ine—ine...abana bwafya. Kabili, nangu cibe fyo, cilingile caba ubwite ukufuma kuli Lesa, icakwambilapo. Nalicetekela nkashi yakwe, Sarah, kunuma kulya ali no kumucila, nangu cibe fyo, kabili tatala kwatapo isambililo. E ico, e ico kanshi ubwite bwakwa Lesa bwaliwama ilyo wakwata icabupe nga filya.

<sup>11</sup> Lelo nalitemwa ipenga. Ndebukisha ilyo bashishishe ino Tabernacle kunge kulya pa cifutu, amapenga yalilile citika wa kasuba kunge uku, “Kulya ku lupanda uko Kapususha wandi afwile, kulya ku kulekelelwa ulubembu nali lilile, kulya ku mutima wandi Umulopa walibikilwe,” ilyo nalebikamo ifya kubelenga fyandi mwi libwe lyapa cifutu.

<sup>12</sup> Kabili ndeibukisha inshita imo iya bushiku ku chalichi ya Trinity Methodist, ilyo umukote Doctor Morrison...Mwebengi imwe mwe bantu mwe baikle mu nshiku shandi muleibukisha Doctor Morrison, umuntu umukote uwashila. Asbury alufishe umo muntu umukalamba nganshi ukutula pali Asbury, ilyo balufishe Doctor Morrison, ku ciimo cakwe, umuntu umukote uwa bulesa. Kabili nalimutemenwe lyonse ukumumfwa ukushimikila. Kabili nalile kulya ukumumfwa kulya ku chalichi ya Trinity Methodist kulya. Kabili ilya nshita ya bushiku, abalumendo babili batampwile ukwingila mu kalukungu akanono lintu fye umukashi wandi na ine twaleenda, kabili balikatilile amapenga yabo mu mwela nga filya, kabili filye fyakulisha kulya, kabili balilishishe lulya, “Kabili kulya ku lupanda uko Kapususha wandi afwile!” Lulyo lupanda ulukalamba pa mulu, ukulashinguluka. Naiminine fye pa musebo no kukutika, na maboko yandi pa mulu, ukutendeka fye ukulumbanya Lesa lilya line. Nalifililwe ukwikala tondolo.

<sup>13</sup> Kwilibako fimo ifyapala imyumfwile mukati ka Mwinakristu uwafyalwa cipya cipya, ilyo Yasunkanishiwa, kulingile kwabe cintu cimo icilingile ukucitika, cilya fye ceka ecabako kuli cena. Owe, ine...Takwaba nangu cimo icapala ngo kwishiba kwa Bwinakristu bwakale! Te kuti nsende icintu

cimbi pali cena, ukwishiba kwandi, tekuti nkukabushanye ne cuma icili conse ice sonde, isonde lyonse nangula ifyalo fya mu mulu na fyonse fye, pa fyo Yesu ansambilisha ifyakwe Umwine.

<sup>14</sup> Kwalibako umuntu umu uwikala naifwe, cila nshita ilyo nalolekesha kunuma umutima wandi ulatoloka. Ena muntu namwene ukulyo mulalilo inshita imbi iya bushiku, endela ne nkonto. Bushe umuntu alitala ukumweba ukutula umoneka nga Oral Roberts? Ndemweba, cila nshita ine... Nibanga... Mwalimona Oral Roberts, bonse fye imwe. Nga talemoneka nga Oral Roberts! Naishile lolekesha fye kunuma. Kabili nde—ndetontonkanya ena mwaume umukalambako ukucila ifyo Oral aba. Kabili ukulolekesha fye umusango asakwila imishishi shakwe, kabili ne mpumi yakwe kabili ne mimonekele yakwe, kabili lyonse amoneka ngo muntu uwa cindama, ukwikala nga Oral. Kabili e ico ine—ine lyonse ntontokanya, “Munyina Oral?” Amoneka fye uwapalana nga ena.

<sup>15</sup> Munyina Oral aletendeka cimo icapala Baible School kuse kulya nomba, ndecetekela, atemwa icintu cimo. Nalumfwile pali cena ubushiku bumbi. Cinshi? University. Ee. Munyina Carl Williams eumo pa fya kushintililapo fyakwe pali cena, uwapalanako, nshishibe fye fintu cili nomba.

<sup>16</sup> Nomba, nomba ibukisheni, pa Mulungu, Shikulu ngasuminisha, tuli no kutendeka, ninkwata Easter... atemwa imbila iya Krishimishi. Elyo kabili nde—ndetasha palwa Tabernacle pa kuitendeka. Elyo kabili ndesubila ukutula ici tacakabe fye ukulundako ku mpendwa, lelo cikabo kulundako ukusenamina uko Lesa ali no kupela ulukuta lwesu, akabungwe kesu, atemwa, te kabungwe, lelo ulukuta lwesu ulo tulongene capamo. Twalilutemwa.

<sup>17</sup> Kabili—kabili ndefwaya fye ukusose ci. Nshasende nshita itali sana. Lelo, ninkwata ifintu ifingi ifyo ningile ukusosa, lelo nshacite, kuti casenda inshita itali sana. Lelo, kuti natemwa ukusose ci, cena cintu cimo ico te kuti nsose. Kuliko ifintu fimo (Cila umu aleiluka) cilya mwalishiba, kabili cena ni mwi Shina lyakwa Shikulu, lelo nomba te kuti ucisose. Mulemona, ulingile ukucisunga we mwine weka. Mwamona? Lelo icintu cimo icileisa, kabili epo cali pa nshita imo, ico cili mupepi no kucitika, cilya nalisokwa ukulolekesha Mupashi wa Mushilo ukwenda pakati ka bantu pali cilye cifulo, kabili bena ukwabulo kwishibapo nangu cimo ica fintu fimo ifye sonde, mwamona, lelo ukumona Mupashi wa Mushilo ukwenda kuli cilya. Ndi no kucisokolola, Shikulu ngasuminisha, inshita imo iyalinga. Nomba, ibukisheni, cilya cilelangisha ukutula Lesa ali pakati kabo.

<sup>18</sup> Nge fyo muntu umu, ndecetekela, munyina, ee, acisosa pakashita akapita, Munyina Neville acisosa ukutula, “Lesu, te

kulolesha cimfulunganya cesu—cesu—cesu pakati kesu, atemwa ukupusauka kwesu mu Cinso Cakwe.” Ukutila kamona uyo waile mukulolekesha pali Israele, kabili kuti amona cilya ne linso lyakwe ilya cifyalilwa, ifyo cali ica fulunganishiwa, ifyo ukutila balicitile icilubo kabili balingile ukutipwa. Lelo ico bishop afililwe ukumona cali cilye Cilibwe ica fwantwa kabili na ilye Nsoka iya Butale, mwamona, ukupange cikonsolwelo. E ico, mulemona, ilyo—ilyo Balaam alolekeshe pali Israele, amwene umulandu wa ku batipila. Mwamona? Lelo ilyo Lesa alolekeshe pali bena, Amwene cikonsolwelo. Atile, “Uli nga masengo ya mboo.” Ameni. “Nani uli no kubike cintu cili conse mu nshila yobe? Ifyo yawama, ifyo yalungama ama hema yobe!” Filya e fyo Lesa abamwene. Mwamona? Te fyo umuntu abamwene, te fyo ba—abacindama abakalamba bamwene; lelo ifyo Wene abamwene.

<sup>19</sup> Kabili, Mwe Lesa, lekeni cilya cibe iciputulwa candi! Lekeni cilya cibe iciputulwa candi, pantu nshikwetepo nangu cimo mukati kandi ico ninga lomba. “Tamuli nangu cimo mu maboko yandi ico ndeleta, kano fye ku lupanda Lwenu ndeikatilila.” Mwamona, cilya e fyonse ifyo twakwata.

<sup>20</sup> Cisuma, uku kulongana kwa mapepo ukwa nshita ya bushiku, atemwa te nshita ya bushiku iya kulongana kwa mapepo, lelo lino lili nge bumba ilya kubila imbila nsuma. Ifwe—ifwe twalitemwa ukulete Cebo. Kabili nalimo kuti natemwa ukulanda kuli imwe muno bushiku mu ma miniti ayanono. Mwebengi imwe mwe balefwaya ukupilibula mu Malembo . . . Cisuma, bushe namwishiba, icintu ica kupapusha, ilya yacisuka fye palya pene pali yena, pe Lembo ilyo naciba mukubelenga. Ee, mukwai. Ceni. Cilya caciba ni mu 1 Abena Korinti, icipandwa ca 11, kabili Amalembo yamo ayo nacilemba pano, pa cifulo cimo pano, ayo na cilatontokanyapo, nga kuti na yasanga fye ino ine nshita, pali 1 Abena Korinti, i—i—icipandwa ca 11. Ici cili apa pene, pano pene. Ee, mukwai.

<sup>21</sup> Nomba, ilyo tatupalalama Icebo, katupalame Kalemba, mwamona, Uyo uwaba e Cebo, pakutila twingalomba uluse kabili na mapalo Yakwe ilyo tule Soma Wene uwaba e Cebo. Natupepe.

<sup>22</sup> Mwe Shikulu Lesa, uwaisula inkumbu no luse, Uyo uwalefwaya mu nshita yonse, panuma ilyo muntu abembwike kabili no kubika cilye ci mukonko icikalamba pakati ka ena na Imwe, cimo ico te kuti aciluke ukubwelela umwine. Ali mucine cine, uwaluba umupwilapo, ukwabula inshila iya kubwelelamo. Lelo Lesa uwa . . . uwaisula ukusenamina konse, alekabila ukusenda Icakupyana mucifulo Cakwe, no kumubweshwa. Cilya calisansamwishe imitima iya bonse abo batala uku Mwishiba, Shikulu, ifyo kutila mu kutemwa

Kwenu ukukalamba ne nkumbu shenu Mwalisenda Icakupyanisha! Kabili nge fyo tupwishishe fye ukucilangisha, Shikulu, cili pali cilya Icakupyanisha ico twashintilapo muno bushiku, ukutila Ulya Uwafwile mucifulo ica ifwe fwe ba bembu, ulyo mulungami umo Uyo Uwasendele pali Wene ukuulungana kwesu konse. Ni muli Wene emo twasubila.

<sup>23</sup> Nomba nakatina tuleisa ku Cebo Cakwe, ne mitima iyakontamikwa ne mitwe, no mwenso kabili nakatina kabili mukutotela. Kabili ukulombo kutila Mwalatumina muno bushiku, inkumbu, ku Mupashi wa Mushilo, kabili mwalapela kuli ifwe u—Umukate wa Mweo ku kutwikusha. Namwishiba bwino bwino ico tulekabila, kabili twalishiba ukutila Imwe mwalilaya ukutila nga kuti twalomba tuli no kupokelela.

<sup>24</sup> Kuti twaibukisha muno bushiku, Shikulu, bonse abo twaishiba abalwele no kukabila, ukutila ukusenamina kwa kwa Lesa kwapelwa kuli bena mukufula ukwingi. Kabili, Tata, tulepepela abo ababwelele numa, ukutila uku kutusha ukuleisa kuli no kuleta icibukisho ku mitima yabo, cilya ni kulya kuntu bali inshita imo, kabili na bawa ukufuma mucifulo Cenu cesenge. Lesa, tulepepa ukutila bali no kubwela (cipeleni, Shikulu), ukubwekela ku lukuta, ku—ku Kulongana kwa Mabeli, ukubwelelamo kulyo kwaba inkumbu no luse, no kutemwa ne cikuku, no kundapwa kwa myeo yesu, amano yesu ne mibili yesu. Cipeleni, Shikulu. Paleni Icebo muno bushiku. Tupeni amaka ifwe bonse, kabili tupeleni amapalo Yenu, ilyo tulelombela ifi mwi Shina lyakwa Yesu. Ameni.

<sup>25</sup> Nomba, panshita fye inono ndefwaya muposeko amano yenu mu 1 Abena Korinti, icipandwa ca 11, vesi ya 23, 24, na 25.

*Pantu ine nashililwe kuli Shikulu ico nashilile na imwe, Ica kuti Shikulu Yesu ubushiku alefutukwamo abulile umukate:*

*Kabili ilyo atotele, alimokawile, no kutila, Buleni, kabili mulye: ici mubili wandi, uwapa mulandu wenu: citeni ci ku kunjibukisha.*

*Ifyo fine ilyo bapwo kulya umulalilo, abulile no lukombo, ati, Ulu lukombo cipingo cipywa mu mulopa wandi: citeni ci, ilyo lyonse mwanwamo, ni ku kunjibukisha.*

<sup>26</sup> Nga kuti nalumbule ci isambililo fye ilinono ilyo ndefwaya ukusontelelako, kuti lyaba ni li: *Ukwibukisha Shikulu*. Cileumfwika nge nshita ya bushiku ilyo. . .atemwa imbila iyo yalingilwe ukushimikilwa pa Mulungu uwafumako, mu mulalilo wa kwa Shikulu. Lelo ndefwaya ukuipalama mu ciputulwa cimbi ica ibela pa ma miniti ayanono, ilyo tuleleta ayesu—ayesu amatontonkanyo capamo, kabili mukushinshimuna Shikulu.

<sup>27</sup> Kuti twacita, nalyo line, ukutendeka ne tebulo lyakwa Shikulu, pantu ilya e ncende isuma uko ifwe bonse twibukisha. Ukwibukisha Shikulu pe tebulo Lyakwe, icaba, mucine, ukubelenga kulesontelela kuli cilya. Lelo, cilya ni ci, Paulo asosele ukutila tulingile ukusenda ulukombo kabili—kabili ukunwa u—umulopa, kabili no kulyo mukate ushatutumuka, mukwibukisha, ukwibukisha ifyo Wene atucitile. Kabili ilyo mulecicita, ta mulefwaya ukucilenga fye icintu fye, icintu ca cila bushiku; mulefwaya ukwisa mucine cine, ukwibukisha Shikulu. Mwamona? Ukwibukisha ukutila cali Ukusenamina kwa kwe no luse Lwakwe, kabili cilya fye ceka, ico ci mupela isubilo fye lyeka ilyo mwakwata. Te mulandu ico mwingatala ukucita, takuli nangu cimo ukuli konse ico icinga cita mu nshila ili yonse ukupalamako kufyo Kristu amucitile.

<sup>28</sup> Nalikwata icancitikile ica bulanda uno mulungu, lelo nomba icintu ica bukata, efyo ninga ciita, nalishika munyina uyo waikele inshita imo na ifwe muno. Kabili mwebengi imwe namwishiba ica citike. Cali ni Munyinefwe umusuma Rogers, Busty Rodgers, nge fyo tumwita, Everett. Kabili Munyina Banks Wood pano, kabili Munyina Sothmann, twaile pamo ku kulongana kwa cililo.

<sup>29</sup> Kabili—kabili nalyenseshe mu menshi makasa, kulya ku ncende ya kale uko na mushikile intanshi, nalimo imyaka amakumi yabili na isano iyapitapo. Ilya nshita ilyo na mushikile, cali ni mu menshi ya matipa, mwi Shina lyakwa Shikulu Yesu Kristu. Ilyo twalepita pa bulalo ubwa kale ubwaishibikwa kulya ku Tottens Ford, nalelanda kuli ba munyina, kabili natile, “Ubushiku bumo ilyo kapyunga wa cilonganino umu ilyo akwete i—ikalamba itenti kulya, atile, ‘Kalya kalishilu akanono’ kulya lubali ku lukuta lwa Baptist, ako akalebatisha abantu mwi Shina lyakwa Yesu Kristu.’ Atile, ‘Ngo muntu uuli onse uyo watalile ukubatishiwapo muli uyo musango, te kuti asengelwe mwi tenti lyandi.’”

<sup>30</sup> Kabili pali ilya nshita cacitike kwaliko bamo abaikele kulya abo ababatishiwe mwi Shina lyakwa Shikulu Yesu, kabili ulya ali Munyina George Wright kabili no lupwa lwakwe. Bena bali fye...Icintu fye cimo ico benga cita cali ukukana bwelelamo.

<sup>31</sup> E ico bulya bushiku kulya ku ford, owe, ashile fye ukulongana kwakwe kabili alishile kulya ukuba ngo uletambako, kabili ulukuta lwakwe lwaliminine kulya. Kabili nalile pali ilye ncende. Kabili kulya kwali mfula pa mulu wa mpili pa mulu palya, kabili ama bala aya ntipa yalipongolwelemo, utumilonga utunono utwauko twalengele umu Mana uwa Blue ukuba na matipa sana. Nalyendele ukwingila mu menshi, yalishikile ukupelela mu musana. Kabili umu uwa ba trustee, atemwa ba dikoni, ntile, balimpele Baibele, kabili nabelengele uko Petro asosele pa Bushiku ubwa

Pentecost, “Lapileni, cila umo muli imwe, no kubatishiwa mwi Shina lyakwa Yesu Kristu ku kulekelelwa kwa membu, kabili mukapokelela ica bupe Umupashi wa Mushilo.”

<sup>32</sup> Cali ni bulya bushiku ilyo Georgie Carter alele kulya, ukweshwa ukwimya amaboko yakwe, ukufina fye nalimo ama pound yamo amakumi mutanda, ali ne myaka pabula ne myeshi cine konse konse mu busanshi, ukwabulo kusela. Kabili abantu bakwe, ulukuta ulo aliko, lwatile, ngo uuli onse akatala ukwisa mukulongana kwandi, bali no kutamfiwa ukufuma kwi senge lyabo ku chalici. Kabili eico cali ni lilya line icungulo bushiku ilyo wene aundepwe apopene. Elyo kabili alefwaya ukubatishiwa ngo munono umukashana uwakwa Nale ulyo waliko kulya; cilya nalimwene icimonwa, kabili mwalishiba ilyashi, amaboko yakwe na molu yakwe yali ayauminina; kabili naile mucimona kabili amaka ya Mupashi, nabikile ndupi pali wene, palya ashileima kabili aliposhiwe. Kabili e ico nao ali kumo kwine. Cisuma, lwali lukuta lwa Methodist. Kapyunga wa Methodist, Munyina Smith, ali e ulya uwaiminine ku lulamba no lukuta lwakwe.

<sup>33</sup> Kabili natendeke ukubatisha muli Baibele, ulubatisho lwa Bwinakristu. Kabili pali ilya nshita nali batishe basano atemwa abantu mutanda, ilyo line fye imilongo no kuba pamo kwalisalangene, kulya pa lupili. Ili lyalishile lilye bumba lya ba Methodist mulya mwine ne fyakufwala fyabo ifisuma, ku kubatishiwa mwi Shina lyakwa Shikulu Yesu. Kabili umo na umo, abakashana mu shashiliki shabo ishaemba ne fya kufwala fya mu mfula, ukwenda ukupita muli yalya matipa, uku kumuna filamba pa finso, kabili penti ya milomo ukulasungulika, ukulaisa ku—ku kucita—ku kuyebelela kabili—kabili ukubatishiwa.

<sup>34</sup> Kabili muli lilye bumba, uwa maka, na mapeya ayakulu, uwabeyele mishishi nga GI, icinso icikulu, umuntu uwalemoneka uwa kosa aendele ukufuma mulya ne lyakwe ilya wama, suti iya kosa iya kafifi. Atile, “Na ine, wine, ninkwata ukusala kwandi.” Ulya ali ni Busty Rogers, ukwabula nangu umo ukumwebapo icintu nangu cimo. Kulya nali mushikile mwi Shina lyakwa Shikulu Yesu Kristu, pa kuyebelela kwakwe.

<sup>35</sup> Kabili umulungu uwafumako nali mubikile pe samba lya mushili ku Milltown. Kabili nalilandile pa mbila iya: *Ukupwililika Ukwa Kututubuka*. Naba nine minshoni, kabili nalimona imilungu iya pusana pusana kabili na ba mano; filya fyeka e fyabako, kunse ka Bwinakristu, caba fye amano ya buntu, ifyo kutila bacetekela *ici, cilya*, atemwa icibiye. Lelo Kalenga mukalamba Uyo uwabumbile ifibumbwa! Kulingile kwaba Kalenga nga kuliko ifyalengwa. Kabili nga kuli ifyalengwa, fyalengelwe na Kalenga. Kabili umulimo uwa muntu uuli onse ukailangisha uwine. Nga ni kapala wa mbao



umusuma, alabomba umulimo uusuma, alakula. Kabili nga nikalungisha umusuma, alabomba umulimo uusuma. Umulimo wenu ulangisha fye imwe. Kabili ifilengwa fyakwa Lesa filangisha Lesa. Kabili Lesa apangile fintu fyonse pa mulimo umo . Kabili icintu conse ico cibomba umulimo wa kwa Lesa, nga cawfa, cilakwata ukututubuka. Njebeniko icintu cimo. Kabili naliletelemo ifintu ifingi, ifyapala nga maluba kabili ne fimuti.

<sup>36</sup> Kabili ifyo kasuba katula ulucelo, akanya akanono ukufyalwa, kali akanaka, ama lubuuto ya kako. Nalimo teni koloko, ena musepela. Kabili pa twelufu koloko kalebalika mu maka yakako, mu kuyemba kwa mwanakashi atemwa umwaume. Kabili nalimo tu koloko mu cungulo, aletendeka ukuba nga ine. Elyo kabili nalimo faifi koloko mu cungulo, aletendeka ukuba nga Shikulu, kena nakawa. Kabili mukulekelesha ama lubuuto ya kako yalaleka ukusanika pe sonde, kabili kalafwa. Bushe ilya e mpela ya kako? Kena kabombele umulimo wa kwa Lesa. Kena kali bushishe ubumi bwa filimwa ilyo kaleisa ukuciluka isonde. Fyonse filimwa ifyo fyafwile umwaka wa fumako, kalifimishe. Bushe cilya e mpela ya kena ilyo kabombele umulimo wakwa Lesa? Kalatula nakabili ulucelo ululekonkapo, no bumi bupya! Umuti uuli onse ucite cintu cimo cine, ifintu fyonse ifyashala, ifintu fyonse, umweshi, intanda, imibombele ya myulu, fyonse fye filapela ubulayo.

<sup>37</sup> Kabili ngo muntu abombele umulimo wakwa Lesa, kwalibako ukututubuka mucine fye nge cintu conse. Icintu fye cimo ico mulingile ukucita, ni ci, Lesa alelolela fye pa nshita, nge fyo Wene ali nomba.

<sup>38</sup> Amabula ayakalamba ayo ayaponene fye ukufuma ku cimuti, ukupona, ntile. Uko ayakashika, aya katapa katapa, akafifi, ukufitulukila, imitundu yonse iyapusana pusana ukucilinganya pe sonde ilyapabuka ilikalamba, uko ifya cifyalilwa fyakwa Lesa fyaikela pesamba lyaliko ilya yena, Lesa abyele fye umwina wa maluba Yakwe. Lelo aleshiba ilyo abyala umwina wa maluba kulabo kututubuka mu nshita ya lusuba! Isonde lilingile fye ukushinguluka mulya lipita mpaka lya bwelela ukulungama fye na kasuba nakabili, kabili kalabusha amaluba ya cililo.

<sup>39</sup> Mwilaesha ukusosa, “Iyi e mpela,” nga filya amabula, aya brown, yasosa ukutila e mpela. Icintufye cimo yalingile ukucita, ni nshita iya kubwekeshapo iyakwa Lesa ku kushinguluka, mpaka inshita iya kwisa kwa Mwana wa kwa Lesa. Kabili icibumbwa conse ica mweo ico catalile ukufwila muli Kristu cikesa bwela nakabili. Mu Cinsu Cakwe, ukwibukisha Wene. Owe, ilyo nkesa ku mpela yandi ya musebo, ndefwaya nkafwile mu Cinsu Cakwe, ukwibukisha Wene, ukutila Wene e kututubuka no Mweo. Wene e Ulya.

<sup>40</sup> Kanshi elyo tuleisa kwi tebulo lya kwa Shikulu. Itebulo lyakwa Shikulu, nge fyo nacilondolwele pano inshita imo, te ku...Twalicetekele ifyo twita “ukulanshanya” ku—kulya umukate. Tulabika icintu icalubana—ica—icalubana... Tulabika icintu ica lungama mu ncende iya lubana. Te mukate uyo waba ukankala, te mwangashi uyo waba ukankala, ulya mukate ushatutumuka kabili no mwangashi. Lelo icintu icabapo, ni ci, *ukulanshanya* cipilibula “ukulanda kuli,” kabili, mukulanda kuli Wene, ukwibukisha Wene. Ndetontokanya ni nshita iya palwa sana iya kulongana. Mwamona? Ora onse mu bumi bwesu bulingile ukukwata ukulanshanya.

<sup>41</sup> Ukulanshanya na Shikulu kwaba nga kafukauka mu ciswebebe. Caba kwati kamfukumfuku pesamba lya cishiba, palya epo u—umutandashi ulepita, alemnina no kunwa amenshi mpaka apwishe cilaka cakwe. Kulya e kwibukisha Shikulu. Ukwisa ku butantiko bwe tebulo Lyakwe, uko umutandashi ulepita uyo—uleikala pano pe sonde pamo na ifwe, capamo, ukutila kuti twaisa kwi tebulo Lyakwe, kabili kulya ukunwa amapalo Yakwe kabili ukusenamina Kwakwe kabili ne Cebo Cakwe, mukulongana ukushinguluka Icebo Cakwe, mpake myeo yesu iyacilaka yaikushiwa. Elyo kabili tulafuma mu ncende ya kupepelamo, abomfwile bwino, abaikushiwa; ukuya mu kukumanya amafya ya mu ciswebebe nakabili, amafya ya muciswebebe ca bumi. Ee, akafukauka muciswebebe, ukuyumfwiha bwino fwebene, ukuilenga fwebene ilyo twaumfwa icilaka.

<sup>42</sup> Cilingile ukuba kuli kapepa onse. Cena cile ku-...Efyo caba kuli kapepa onse uwa cine, icakutila balakabila ukuba capamo. Kulabako icintu cimo palwe senge lyaba—ilyaba ilya Bulesa, lyena lyasontwa na Lesa, kabili kwaba ukwa mushilo, ukwa bukata. Kabili abalungami nabalikwatila icilaka lyena.

<sup>43</sup> Nga filya Dabidi asosele, ukutila uwakwe “umweo walakile Lesa, nga filya nsebulu icita ku mpito ya menshi.” Insebulu inono icenekwe iyo imbwa sha mpanga shiputawile minofu ukufuma kulubali lwaiko, kabili nau—naufumishiwa kuli yena. Kabili ileminina, ukupemekesa no kulolekesha. Icakutila, ukununsha ne lyano lya iko ilyo Lesa aipela, kuti yanusha amenshi ba mailoshi abengi. Kabili ilemya umutwe waiko unono pa mulu ilyo ubumi bwaiko bulefuma. Kabili ileshiba, nga kuti yatala ukufika kuli kalya kamfukumfuku, lyena kuti yaba no mweo. Tapali nangu umo uwinga ikata lyena. Nga kuti yafika fye ku menshi, kuti ya bepa fye imbwa ili yonse iyo mwinga isakishako, pantu ileshiba yena—yena naisanga icintu icipela umweo.

<sup>44</sup> Kabili ilyo lukuta lwa fika pali cilye cifulo, ica kutila Kristu apilibula ifingi nganshi kuli ifwe ica kutila tuleumfwa icilaka ukuba mu Cinso Cakwe kabili cilaumo no mubiye, cena

Cintu icipela Umweo. Takuli Ciwa uwinga tala ukumusanga. Nangula ni mfwa ine intu yacimfiwa palya. Owe, ifyo lyabe subilo! Ifyo yabe ncende! Ukuyumfwiwisha bwino. Kabili, mu kucite co, ukwibukisha Kristu ena e Ulya uwa Cilengele ukuti cicitwe kuli ifwe. Wene e Ulya Uwatucitile ifi fintu, tulingile uku mwibukisha Wene. Pantu, ibukisheni, inshita imo twali abalebeshi kabili ababula Lesa, Abenafyalo, abasendwa no tulubi utushilanda. Lelo, ibukisheni, Kristu tafwilile AbaYuda, lelo ku cibumbwa conse ica mutundu uwawa uwakwa Adamu, Kristu alifwile.

<sup>45</sup> Ilyo tuleisa mukwibukisha Wene paka mfukumfuku Kakwe aka—aka kulanshanya, ci—cilingile ukutwibukisha kunuma mu nshita nga Israele ilyo bali mu bulendo bwabo. Kabili balishile, lelo nomba mu mulongo wine uwa mulimo, mu nshila yabo ukufuma ku Egupti ukuya mukupokololwa kwabo, ku mpanga ya bulayo, kabili, mu nshita ine iya mulimo, bali aba bula amenshi. Kabili mwali umwa uma monse umo benga lolekesha, incende, konse. . .mwisamba lya kapili konse uko kwali no kuba utumfuku mfuku, takwali nangu kamo. Kabili baleonaika muciswebebe. Elyo kabili kulya kwa moneke Icilibwe, ukutila Mose aumine ici Cilibwe kabili ukufuma kuli cena kwaishile amenshi ayengi. Onse umwaume uwali ne cilaka, onse umwanakashi uwali ne cilaka, umwana, atemwa conse icinama icali ne cilaka, kuti banwa amenshi ayengi.

<sup>46</sup> Nga Yohane 3:16, ilembo ilya golde ilya mu Baibele, litila, “Nge fyio Lesa atemenwe isonde, Apele Umwana Wakwe Eka uwafyalwa, ukutila uyo onse uwacetekela (ukucetekela, ukulanshanya, ukwibukisha Wene) takonaike, lelo ali no kukwata Umweo wa Muyayaya.” Ukwibukisha ukutila Kristu ali Icilibwe cesu ico cauminwe, ku kupususha isonde ilyaleonaika, Umwinafyalo uwaleonaika, umuYuda uwaleonaika, isonde ilyaleonaika. Kristu apele Ubumi Bwakwe mubwongi, ukutila umuntu onse uwakwete nsala ne cilaka, kasesema atile, “Moneni, iseni imwe kukafukauka, shiteni kuli Ine ishiba no buci ukwabulo mutengo.” Iseni, pantu cena mulalilo, iseni mukwibukisha Shukulu.

<sup>47</sup> Kuti natontonkanya ukwibukisha Shikulu nakabili pa ncende iya kumfwiwisha bwino, pa cishima icaletwa *Beerlahairoi*, ico cipilibula mu lulimi lwa ci Hebere, “Icishima ca Uyo uwa mweo kabili umona.” Hagggar, tamumfwikishe, lelo mulutampulo lwa mulimo. Tabamumfwikishe, ukupingulwa ukwalubana, kabili balimutamfishhe, ukwabula ne ncende iya kuyako, no mwana uwa leonaika, kabili amenshi yalipwile mwi botolo. Kabili akamwana kanono kalelila. Kabili umutima fye wakwa nyina uwingeshiba ifyo capilibwile ku ku mfwa kulyo kulila kwa kufwaya menshi, ilyo lulimi lwakwe ulunono lwalefimba, kabili ne milomo yakwe

ukulepuka, kabili kalya kanya kakwe ukupwa amaka cila miniti. Ukutamfiwa, mukati fye ka lutampulo lwa mulimo, ukwabula incende iya kuyako. Ena takwetepo nangu yamo, umwine, mpaka akamine na kalitoni aka kulekelesha pa tumilomo twakwe utwalepwike. Elyo kabili ibotolo lyalyumine, kabili alilibikile panshi no kutendeka ukuya. Kabili akanya akanono ukulilila amenshi, kabili kalepwa maka no kupwilako amaka; kabili umwana fye wakwe eka.

<sup>48</sup> Ukwabulo kutwishika lelo ifyo mutima wakwe wingalila, “Mwe Lesa, cinshi ico nctile? Cinshi ico nctile?” Kabili te kuti e minine ukumona umwana ukufwa mu maboko yakwe, e ico amulalike mwisamba lya ncimpusa. Kabili aile akatalamukila nalimo ukufika apo umufwi winga lasa, nalimo ama yandi umwanda atemwa ukucila, kabili amwene aka muti akanono, kabili alifukeme panshi kabili palya atendeke ukulila. Cisuma, alisungwike, “Cinshi?” Nga licitile icintu icalungama, cinshi ici cintu cingeshila pali ena? Inshita ishingwi tulatontokanya cilya pa malwele yesu ne fya kucusha, mwamona, lelo nalimo fyonse filacita ku kulangisha inkumbu no luse. Kabili ilyo atontontokenye, aumfwile imisowa yaleumfwika panono ilyo mukulekelesha yaleya ileleka, pa mulandu wa menshi.

<sup>49</sup> Aumfwile Ishiwi ukulanda no kutila, “Cinshi ico iwe ulililila? Cinshi ico iwe ulilililapo?”

<sup>50</sup> Kabili aolekeshe pa mulu, kabili amwene icishima cilefukauka. Ifyo kali akamfukumfuku aka kumfwisha bwino! Beerlahailoi, kuti nalumbula cilya mukuluba. B, imiku ibili e, r-l-a-h-a-i-r-o-i, ico cipilibula, “Icishima ca Uyo uwa mweo kabili alamona! Ulya ushingafwa! Melkesedeke! El Shaddai! Uyo uli uwa mweo kabili alamona, ukwishiba ifya kukabila kwandi, Wene nanjibukisha. Kabili palya Ali njibukishe ngefyo Namwibukishe, kabili ninjishiba ukutila Wene wa Mweo kabili na Moneka muno muciswebebe, ici cishima.”

<sup>51</sup> Owe, kuti twabike ci ku mbila iya muli ora imo ino ine nshita, kuli buno bushiku nomba, ilyo iciswebebe ica nkuta, ifilonganino, kabili—kabili ba—ba—bakashimikila aba Mbila nsuma ya mangalo kabili ne—ne fintu ifya mwi sonde na fingilamo, kabili na filonganika no konaika.

<sup>52</sup> Elyo kabili ukutontokanya ukutila nakwiminina nakabili buno bushiku, pa cishima ca Wene uuli uwa Mweo kabili alamona. Cilya efyo kwibukisha Kristu kulingile kwapilibula kuli kapepa. Ee. Owe, ena tabamumfwikishe kabili alitamfishiwe. Yesu atile, ilyo Ali pano pe sonde, “Nine Menshi ya mweo, nine Menshi ya Mweo.”

<sup>53</sup> Kabili ndefwaya ukuleta itontontokanyo ilinono pano ilyo lisa ku mano yandi. Ilyo Yesu ali mukweshiwa, kabili te pa cintu cimbi lelo pa mulandu wa kumusenteka, na... Atwelwe

ukufuma kuli Pilato ukuya kuli Herod. Nomba, Pilato talingile ukucita cilya, kabili, namwishiba, ilyo aeseshe ukusamba iminwe yakwe pali cena. Lelo umuku fye umo pa minwe yenu, mulingile mwakwata ukusala kwenu. Te kuti mucisunkile pa ya muntu umbi. Nimwe, pa lwenu mweka. Lelo Wene, Atuminwe kuli Herod, uku—uku ukukwata fye i—icakusenteka, pantu Alikwete ishina iline line ilya kuba kabomba wafipesha mano kabili na fimbipo, kabili bali Mutamfische ukufuma mu lukuta. E ico Pilato umwine, atontonkenye ena kuti amutuma fye Wene kulya kuli Herod, kabili nalimo cali nge cingapwisha ulupato ulwa kale ulo bakwete, umo ku mubiyie.

<sup>54</sup> Kabili e ico Yesu asendelwe ukumupisha mu misebo kabili ukuya mulya mu fifulo mpaka Akumenye icilye cikalamba, Herod. Kabili ilyo Akumenye Herod, kabili Herod apelwe ne shuko fye limo ilyo akwete! Ifyo muntu engaba uwa buwelewele? Nga cakutula Herod alikwete fye ukwishiba ukutula ukwiminina ku ntanshi yakwe kwali ukufikilisha ukwa kwa kasesema onse uwa ci Hebere uwa kale... kabili ulukuta ulwe sonde, lwaiminine kuntanshi yakwe, ukufikilisha kwa muntu onse uwa kale na kasesema uwatalile ukulandapo. Ishuko ilya kwikusha umweo wakwe uwa lubembu ne nkumbu no luse. Ifyo ali umuntu uwa buwelewele!

<sup>55</sup> Kabili nalyo line te kukana ba umuwelewele nganshi ngo muntu ilelo uyo upelwa icintu cimo cine pantu twalikwete imyaka na imbi imyanda ibili iya kusambilisha Kwakwe, ukwa luse Lwakwe. Lelo ifyo cali—cali cintu ica buwelewele ico Herod acitile ilyo aiminine kuntanshi Yakwe kabili ukwabulo ku Mwipusha ukusenamina no luse, tatalile ukumwipusha ubwelelo pa membu. Tatalile ukwishiba ukutula ukwiminina... Nshiletonkanya ulyo muntu alilwike ukutula ukwiminina ku ntanshi yakwe kwali Umuntu uwa musango filya. Leken i tueleke cilya cumfwike pali miniti. Pantu Umwaume takwete i—ishina ilya lumbukwa ilya umo mukalamba uwa lumbukwa, mutubungwe utwa pusana pusana kabili—kabili amabumba, kabili na fimbipo, tulya uto Aampene pamo nato. Takwete shina nga lilya.

<sup>56</sup> Lelo Alikwete, pakati ka bantu abo abaishibe Baibele no kwishiba ubulayo. Kabili lekeni ntwalilileko mu fyashika panono, balya abali abalingilwa kabela ku Mweo wa Muyayaya, balicimwene inshita ilya ine Aiminine palya.

<sup>57</sup> Lelo Herod tasambilile ci, tatalile ukucishiba. Ifyo cali cintu ica bulanda. Fyonse ifyo bakasesema balandilepo pa myaka amakana yane, ukufikilishiwa uko isonde lyalefwaisha kwaiminine kuntanshi yakwe. Kulya mu cinso cakwe kwaiminine ukufikilisha konse. Kabili nge fyo ningasosa ici nakabili, kuti twatontonkanya ali umuntu iciwelewele pantu alipangile ukusala ukwa buwelewele, pantu, moneni tatalile

ukumulomba uluse. Alombele Wene uku—ukumusansamusha. “Owe, nalyumfwa ukutila Uli ka—kabomba wafipeshamano.” Alombele ica kumusansamusha mu cifulo ica luse.

<sup>58</sup> Cilya eco isonde, ilelo, ukulangisha kunuma ukusala kwine ukwa kwa Herod, ilyo bamwene Kristu ubomba ifisungusho ukucita icintu cimo cine ilelo ico Acitile lilya, kabili ifintu fye fyeka ifyo bafwaya, “Leka nkumone iwe ukucita ica musango *uyu-no-uyu*.” Mulesoso kutila Herod akakwata icifulo icibi ukwimininapo? Umuntu uwa buno bushiku akakwata icifulo ica bipisha ukwimininapo! Herod alikwete imyaka amakana yane aya kwishiba, bakasesema na bantu bakale. Twalikwata amakana mutanda, ne sambililo ilya pulamo kufyo bakwete lilya. Mucine cine. Ifyo cilye cintu cacitile! Nalelo efyo caba, icintu cimo cine!

<sup>59</sup> Cali mulandu nshi? Herod tatontonkenye sana. Taiminine ku kutontonkanya.

<sup>60</sup> Kabili filya efyo caba na bantu abelelo. Balamona ici cintu cimo icikalamba, cabalenga ukusunguka, lelo tabeminina inshita itali. Balesha ukumfwa kuli rabbi umo atemwa umo kasambilila wafya bulesa Ucilondolola conse ukucitalusha. Kabili nomba, ifyo ilyo natontonkanya pali Jeffersonville, ifyo lyonse nafwaya ukufukatila nga na nkoko pa twana twakwe, lelo walikene. Miku inga nalefwaya uku kulonganya? Miku inga iyo ninga panga ici i—incende ye bala uko inko shonse nga shaleisamo, lelo walikana. Mwamona? Mwamona?

<sup>61</sup> Nomba, mwamona ifyo Herod akesaibukisha muli bulya bushiku? Ishuko lyakwe ilikalamba, alilikene. Kabili kulya ku ncende imo mu fifulo fya baluba, muno bushiku, aleibukisha ifyo acitile palwa cena. Yalipwa inshita nomba.

<sup>62</sup> Mwileka cilya cibe kuli ifwe. Ino ni nshita yesu iya kutandalilwa. Leken i twibukishe Kristu, ukutila Wene aba cimo cine mailo, ilelo, no muyayaya, AbaHebere 13:8. Mwilelela mpaka mu fifulo fimo kulya, mu baebaulwa, muli ilye ncende uko te kuti muye mu Cinso cakwa Lesa, kabili inshita yenu pe sonde na ipwa, ukutinya kwa nshita ya bushiku mukebukisha mwalikwete ishuko kabili mwalilikene. Leken i abantu abalekula baposeko amano pali ici. Leken i bonse baposeko amano kuli ci.

<sup>63</sup> Herod tatontonkenye sana pali cena. Inshita yakwe yeka, alombele fye ukusansamushiwa, kabili ukutila Yesu enga cita icintu cimo ica bucenjeshi, ukufumya kalulu mucisote, atemwa, namwishiba, atemwa icintu cimo. Atontonkenye Wene kuti limbi aba, mu masihiwi yambi, acimwene Cena nga malele. “Twalyumfwa ukutila kuti wacita ifya mangalo. Leka mone Iwe ukucita ubwangalo Bobe nomba.”

<sup>64</sup> Kabili lekeni nsose ci no mucinshi. Lelo miku inga abo abetwa ukuba bakapyunga abalelo, basoso kutila, “Nga

kwalibako Mupashi wa Mushilo, nga mwalicetekela ukutula Umupashi wa Mushilo uli fye nge fyo wali pakutendeka, lekeni mimone ukusenda umukote *Kampanda-na-kampanda* kuno lubali, atemwa *ici*, owe, *uyu* umwaume uku lubali, *uyu* umwanakashi kuno lubali. Nalaya mbasende. Leka nkumone uku cibomba.”

<sup>65</sup> Bushe mwalishiba ukutula ulya e mupashi umo wine (iyo, tabaishiba) ulya wasosele kuli Yesu, “Nga Uli Umwana wakwa Lesa, bula, senda aya mabwe usangule umukate. Nga Uli Mwana wakwa Lesa, twebe uwa Cikuma pa mutwe. Nga Uli Kasesema, twebe Ukumine,” ne cisalu pa cinso Cakwe. Uku Muma pa mutwe, elyo kabili ukupeleshanya inkoto umo ku mubiye, batile, “Twebe, nga Uli Kasesema. Twebe Ukumine, ifwe twala Kucetekela lyena. Twebe, nga Uli Mwana wakwa Lesa. Tuli abacishinka mu mitima yesu. Nga Uli Mwana wakwa Lesa, fuma pa lupanda kabili twalacetekela ukutula Niwe Mwana wakwa Lesa.”

<sup>66</sup> Ndesunguka nga bantu abengi ilelo, bonse abaume, abanakashi, abaice na bakalamba, tabeminine muli cilye cifulo cimo cine. Kabili muli no kwisa ibukisha, ubushiku bumo, ukutula mwali mu Cinso Cakwe, pa Kafukauka Kakwe; kabili mwalefwaya ukumona ubwangalo, atemwa mwalefwaya ukumona ubucenjeshi atemwa icintu cimo cimbi, “Cilya kuti canenga uku Cicetekela. Lekeni nkware ukututuma panuma yandi, kabili lekeni ncite *ici* atemwa *cilya*, nala Cicetekela.” Mwamona, ifya kumfwa umfwa fimo, ukupepa utulubi ukwa palwalala! Lekeni ine . . .

<sup>67</sup> Namwishiba, Yesu atile umulandu umo, Alipwishe ilipusho. Kuti natemwa ukwipusha ulukuta muno bushiku *ici*. Yesu atile, “Cinshi? Cinshi? Cinshi Munjitila ‘Shikulwinwe,’ kabili no kukana cita ifintu ifyo mweba ukucita? Cinshi mwinga Njitila ‘Shikulu,’ kabili no kukana sunga Icebo Candi? Cinshi mwinga Njitila ‘Shikulu,’ no kukana ifintu ifyo na mweba ku kushimikila no kusambilisha?” Cena ni cinshi? Ni cinshi icicilenga? Cena nipa mulandu uwa kutila intambi isha filonganino fyaiminina pakati kabo ne Cebo. Kabili icintu icili conse ico ciminina pakati ka imwe na Lesa, cena kalubi, cilasenda incende yakwa Lesa. Cinshi imwe mwitila “Shikulu”? *Shikulu* cipilibula “bumwine,” Shikulu e mwine wa cipe. Kabili nga ndi wakwa Lesa, nga ine ndi Uwakwe, kabili alimpilibwile ubushiku bumo ilyo nali mu nshila iya lubana, kabili anjitile pa mulimo umo, ni cinshi ico ningile ukucita kano fye ukufikilisha ukukabila Kwakwe, nga filya Acitile Petro. Musango nshi ninga cita icintu cimbi ukucila ukusunga Icebo Cakwe? “Cinshi ico mu Njitila ‘Shikulu?’”

<sup>68</sup> Ndefwaya ukuleta umuntu naumbi pano, tulolekeshe pali ena. Inga palwa Yuda, ni cinshi ico alingile uku Mwibukishishako? Tulelanda palwa kwibukisha Shikulu. Yuda

muno bushiku kabili, owe, mpaka ilyo takabepo, akulaibukisha ukutila alishitishe ububeli bwakwe. Ashitishe Yesu pa mulandu wa kukwata icuma. Tulebaula Yuda—Yuda. Tusoso kutila ali uwa kowela, umuntu umubi, tabo walinga ku ncende ili yonse atemwa pakati ka bantu bamo, tabo walinga ukwikala ku Mulu. Cinshi? Ashitishe Shikulu wakwe, panuma ilyo akwete shuko ukuba fye u—umusambi, ukuba umutumwa, ubwite ubwa pulishamo muli Baibele, ubwa pa mulu ukucila kasesema. Alikwete ishuko ukuba u—umutumwa, kabili ashitishe ilye nsambu pa mulandu wakufwaya ukunonkelamo. Kabili nomba alingile ukwibukisha cilya. Filya efyo e bukisha Yesu: ukufwaya ukunonkelamo.

<sup>69</sup> Kabili ndesunguka ni banga muli bena muno bushiku lelo nomba baleminina mucintamba, nomba balafwala umwingila wa kwaya, balekala mu cipuna ca bu dikoni, atemwa balasenda icifulo ca bu treasure, trustee, atemwa conse ifyo cingaba, icifulo cakwe mu lukuta, atemwa kapyunga ku cintamba, kabili nalyo line ukushitisha ishuko lyakwe pa kutashiwa kwakwe, “Doctor, Bishop *Kampanda-na-kampanda*,” pa kutashiwa kwakwe, ukunonkelamo umwine.

<sup>70</sup> Umuntu atile kuli ine inshita imo, “Ndecetekela cilya Cishinka. Lelo nga nalishimikile cilya, kuti natendeka ukulomba mulya mu musebo.”

<sup>71</sup> Muleibukisha umuntu wa fyuma na Lazarus, ifyo impela yabo kabili incende yabo iya Muyayaya yabelele? Nangula umo ali . . . ali kalomba lomba, kabili ulya umbi ali umuntu uwa cuma, lelo icikope calipilibwike ubushiku bumo kabili bonse babili kuti baibukisha. E ico, abantu muno bushiku balabilikisha palwa kwa Yuda uyu wa Mushitishe ku kunonkelamo umwine, kabili abengi nganshi balacita icintu cimo cine ilelo, balamushitisha ku kunonkelamo abene.

<sup>72</sup> Bashimapepo aba bulyo bushiku nabo bene bakebukisha balishitishe ishuko lyabo ilya pali Wene, ishuko lyabo ku kuba umubomfi Wakwe, ku kuba umutumwa Wakwe, ku kuba uwapilibulwa kuli Wene. Balishitishe pa mulandu wakalumwa akabwanga ububishi. Bali na kalumwa pe Sambilisho Lyakwe. Cinshi, ilyo Ali fye ne myaka ya kufyalwa ikumi limo na ibili, kuti abacimfya monse monse; nelyo line ukukana cishiba, ukutila ulya ali ni Mesaya. Balefilwa ukucita ifintu ifyo Acitile. Kabili bali no mwenso ukutila kuti balufya ukulumbukwa kwabo ku bakankala kabili abantu abakankala, kabili bashitishe ishuko lyabo. Kabili bali fye no mulandu nge fyo Herod ali.

<sup>73</sup> Kabili membala uwa lukuta uwe lelo aba cimo cine. Nga balisubile mu cilonganino cabo kabili na fimbipo, shilye nshiku, kabili bali no mwenso uwa kulumbukwa kwabo—kwabo, kuti babatamfya mu ma sunagoge, cali ni



cinshi lyena? Cali ukupepa utulubi! Ukushinshimuna icishilano ca kalubi atemwa bukapapa ubwa lukuta lwa kalubi, mu cifulo ica kusumina Icebo ica mweo ico camonekele ku ntanshi yabo.

<sup>74</sup> Kabili balimwene Icebo cakwa Lesa. Baibele itila, “Twali Mumona no ku Mwikata.” Abantunse babikile indupi shabo pa cituntulu, ica mweo, Icebo ica monekele icakwa Lesa uwa mweo; no kuleka intambi ne fisumino ukwiminina pakati kabo, ukusamfye mpoto na ba pan, icintu icakowela ica musango filya ukwiminina pakati kabo na Lesa uwa mweo. Ee.

<sup>75</sup> Cali ni cinshi? Bena tabatemenwe. Bena tabatemenwe pa Yakwe iyapwililika, Imbila nsuma iya Malemo iyapwililika iyo alesambilisha, Icebo cakwa Tata. Bali Mumfwilile akalumwa. Bena taba Mutemenwe. Kabili ilyo lyonse bakakwata ukwibukisha, icaba, nalyo line kumbo bakebukisha, ulya e musango bakebukishishamo. Ulya e musango uo bali no ku Mwibukisha.

Mwatila, “Owe, Balya bali ba Fariseo.”

<sup>76</sup> Kuliko umukashana umunono uyo uwaleisa kuno ku chalichi. Owe, ndemoni nalimo imwe bengi imwe mwalimwishiba, ekala ulubali lwa ku musebo uku lubali. Ena alibwelela kunuma. Kabili cila nshita ilyo na mumona, alambutukila, no kunjikata mu minwe yandi, “Munyina Billy, ule mpepelako. Nalibwelela kunuma.” Umulume wakwe ni... Iyo, ndetontokanya bekala kuno kwine lubali mu musebo umu. Nalimumona mu Mupashi, ukumona Umupashi wa kwa Lesa pali ena, kabili ena ukulashana, ukusangalala, kabili na fimbipo. Kabili ena aliwile. Kabili tekale sana alilambalele mu cipatala kunse kuno, ukulafwa, eflyo batontontokenye. Kabili alinjitile ukuya mukumupepelako.

<sup>77</sup> Ena no mulume wakwe bali abasuma sana ku mukashi wandi, ilyo mukashi wandi, umunono, uwakalabana, umukashana uwa cinso ica lamba, kabili kuti ba mushitila ilaya ilinono atemwa icintu cimo nombamba elyo kabili, ukumwafwilisha ukuya ku sukulu. Te mulandu ifyo caba icinono, te kuti mucite cintu cimo kuli Lesa kano fye Ena acibukisha. “Apo ponse mwacitila a bacepesha Bandi, mwacitita kuli Ine.” Kabili nge cilyo pa menshi, cikabwelela.

<sup>78</sup> Palya palilele uyu mubusu, umunono, umwanakashi uwa bwelela kunuma, alelila, naikatilila ukuboko kwandi. Kabili ena... natile, “Cisuma, nkashi, nala—nala kupepelako.”

<sup>79</sup> Kabili ukulala pa busanshi ubwa konkele pali ena cali umwanakashi uwalele palya na maboko yakwe aya cilinganishiwa, ukulolesha kuli ine. Kabili umwana wakwe umulumendo aikele ku lubali lwakwe, uwali nalimo amakumi yabili, uwa mimonekele yaba ricky aba shino nshiku.

<sup>80</sup> E ico, te kukana kwata umucinshi nge shina lya muntu umo lilingile ukuba Ricky, lelo ndepilibula cilya . . . tamwatala ukumfwapo ishina nga lilya mu nshiku ishapita. Elvis na Ricky, kabili lyena lishina fye ilya nshita, mulemona. Nga mwalikwata umwana uwainikwa ifyo, mwiteni ishina lyakwe ilya kulekelesha, e ico, atemwa mupeni limbi.

<sup>81</sup> Kanshi ilyo ena aikele palya nga filya, no kulolekesha, kabili natendeke ukukontamika umutwe wandi, kabili nali mumwene ukulolekesha sana . . . Atile, “Loleleni pali miniti! Isaleni ilyo katani!”

<sup>82</sup> Natile, “Nali no kukwata fye ipepo pali uyu mukashana. Bushe—bushe iwe tauli uwa—uwacetekela?”

<sup>83</sup> Atile, “Nalakweba nomba, ifwe tuli ba Methodist, kabili tulefwaya iwe wisale ilya katani!”

“Ee, mayo,” kabili nalisele ikatani.

<sup>84</sup> Mwamona, icintu cimo cine. Icintu cimo cine lelo, aba cilumba nganshi! Musango nshi aishibe shani umusango wa kapyunga nali? Nshatalile mumonapo ulya mwanakashi. Lelo ena nalimo aumfwile umuntu umo ukusoso kutila nalicetekela mukuposha kwa balwele, kabili afundilwe ukususha cena. Takwetepo nangu cimo ica kucitapo, alisambile iminwe yakwe pali cena. Ali no mwenso kuti caponena pali ena. Mwisakamana, tacacite, nga filya Pilato alifililwe ukucisamba ukufuma ku minwe yakwe.

<sup>85</sup> Nomba, cilya te kusosa icili conse ica kusebanya pa bantu ba Methodist; ulya ali fye umwanakashi umo, mwamona, limbi cali fye ifyo wene aba. Nshiletontokanya abantu ba Methodist bonse kuti baba nga filya, pantu nalipepelapo abengi muli bena. Balinjita ku kubapepelako, kabili ifishibilo ne fipapwa fyalicitwa pakati kabo. Tacatala ukuba abantu pa mulu wa yalya ma chalici; caba mibombele iyo babamo, e icita filya. Lelo ali umo uwa ulyo musango. Cali ni cinshi? Ubwanga ububishi ubwapwililika, kalumwa akaisulamo ne Ciwa.

<sup>86</sup> Kuti nasose cintu cimo. Pa—pa kulongana kumo ukwali muno mu musumba inshita imo, kabili balipwishe umulandu tabanjitile kuli kwena. Lelo nalacilukila fye cilya pantu ndi kumwesu. Lelo, kabili nangu cibe fyo, ukwabulo mulandu, ni kalya kalumwa, cena cishilano, cena kupepa utulubi. Ifyo kutila kuti twatemwa ukwafwa cila umo, lelo nga babukana . . . Yesu alefwaya ukucicita. Ibukisheni, ubushiku bumo mulingile ukwibukisha cilya. Mulingile ukucibukisha.

<sup>87</sup> Cilenjibukisha fye ubunte bumbi ubwa citilwe ili line. Kapyunga, kabili ali mucikwepe ukuya pa mulu, kulya lubali pa Cikulwa ca Heyburn. Kabili kwali abaume batatu abaiminine no uyu kapyunga mu—mucikwepe, kabili bena—bena tabaishibe uyu muntu ali ni kapyunga, ndemona

tabaishibe. Kabili ilyo baleya pa mulu, bonse baliminine pa ncende iyalenga cine konse konse. Kabili umo mwaume alolekeshe kuli kapyunga, kabili atile, “Nawishiba cinshi? Ici cili fye icapalama nganshi ku Mulu nge fyo tukatala ukufikako.”

<sup>88</sup> “Cisuma,” kapyunga atile, “Ine—ndemona naulungika. Ine—ndetunganya ukutula naulungika, pantu ilyo lyonse ilyo tulecetekela mu busuma bwesu fwebene, uku e kupalama uko tukatala ukuba.” Cilya cishinka. Cikulu fye mulesubila mu fyo mucita, muleibukisha ifyo mwacita. Kabili ndi uwashininkisha ukutula fwebengi ifwe tatwacita nangu cimo, tatule fwaikwa icintu icili conse. Atile, “Ndemona nga tulesubila mu busuma bwesu fwebene, apa pene epo twingatala ukufika.” Cisuma, nga tulecetekela, apa fye peka epo tuli no kufika.

<sup>89</sup> Lelo, owe, kuti natemwa ukusose cintu cimo. Nga kuti nalabako fintu nali, no kwibukisha fintu Aba, nga kuti naibukisha Yesu, nga kuti na Mwibukisha pa lupanda, nga kuti naibukisha ifyo Ancitile, kabili kuti naibukisha ora ilyo Ansambile imembu shandi, kabili no kumpela Umupashi wa Mushilo ku kuntungulula, lyena ndi uwasansabikwa pa mulu wa cintu conse icikatilila ili sonde. Ndi uwasansabikwa pa mulu wa cintu conse ice sonde, ukuya mu ncende sha mu Myulu muli Kristu Yesu, uko ningakwata Nankwe isenge. Kulya mu Cinsu Cakwe, ukulabako ifyo natala ukuba, ukulabako imembu shandi shonse ne fintu fyonse, pantu fyaba muli bemba uwa kukana ibukisha. Ukulabako ifyakale fyandi fyonse, ukulabako ifintu fyonse, kabili ukwibukisha ukutula Anengele ine ukuba Uwakwe Umwine, ku mfwa Yakwe Umwine. Asendele cifulo candi. Kabili ine ne ushakwete insambu nangu imo ukuya ukuli konse lelo kumbo, Asendele icifulo candi no kumfumya ukufuma kumbo. Aile kulya pa mulandu wa ine. Kabili Alinjimishe ku nkumbu Shakwe ishing, mpaka nomba tuli abana baume na bana banakashi bakwa Lesa, kabili tulekala mu ncende sha mu Myulu muli Kristu Yesu, lyonse ukusangalala no kwibukisha Wene Uyo uwatuleta aba cingililwa ukufika ne lelo. Kabili ne citetekelo icilebilima mu myeo yesu, ukutusunka, kabili ku nkumbu Ali no kunsenda ukuya pa ntanshi.

<sup>90</sup> Kabili ku menso aya citetekelo ndemona Amalembu Yakwe ukufikilishiwa, “Bonse abo Aishibile libela, Alibeta; bonse abo Aita, Abalungamike; kabili na abo Alungamike, bene Abacindamike.” E ico kanshi ne ci mu matontonkanyo, ni njiminina mu lukuta lwa bantu, umo Mupashi wa kwa Lesa waba, kabili na ba sansabikwa ukwikala mu ncende sha mu Myulu muli Kristu Yesu. Ukulolekesha kuli ora ilyo ici cipasho ica bipa ica bumi bwa muntu ico cakwata umutima utunta ufwa, kabili uyo ulingile ukuleka ubushiku bumo, ilyo bukapilibulwa no kupelwa umutima wa Mupashi uyo ukatunta

ukupita monse mu nshita ishashakapwe ukuciluka kulya, ukwabula ukulwala, ukwabula ubulanda, ukwabula ukubo mukote atemwa icintu icili conse.

<sup>91</sup> Ibukisheni Yesu. Ilyo impakwilo tamuli nangu kamo ku ng'anda, kabili tamuli nakabili ubunga, ibukisheni Yesu. Ilyo doctor atila ta kuli nakabili ishuko, ibukisheni Yesu. Ilyo Ciwa alemwasha; nge fyo twimba ulwimbo lwesu ulwa kufuminako, "ilyo mwaba no kweshiwa, lumbuleni lilye Shina ilya Mushilo mwi pepo."

<sup>92</sup> Ibukisheni Yesu, ukwibukisha ukutila Ena akabwela nakabili. Ulya wine Yesu uwasendelwe ukufuma kuli ifwe akasabwela nakabili mu musango umo wine nge fyo twa Mumona ukuya mu Mulu. Ibukisheni, Akabwela pa mulandu wa Bakwe Bene.

<sup>93</sup> Natupepe, kabili ne mitwe yesu iya kontamikwa. Kabili ne iyi Mbila inono iya kontoka ilyo icili mu mitima yenu, bushe kuti mwatemwa Wene ukumwibukisha nomba? Nga kuti mwacita, imyeni fye amaboko yenu, ne cintu cimo icikankala, "Shikulu, njibukisheni." Nge fyo kamba alosele, "Mulenjibukisha ilyo filamba filekonkoloka."

<sup>94</sup> Mwe Shifwe Uwamushilo Uwapulamo, ifwe natusangalala icine nganshi Umulola wa Mupashi wa Mushilo, nge fyo Acitulanga Icebo ca Mweo, ilyo tuleibukisha icilindi uko twafumishiwe kabili nomba natufumishiwa ukufuma muli cilya cilindi no kubumbwa mu bwana bwakwa Lesa, ku nkumbu shakwa Yesu Kristu. Nde Mwibukishawene, ilyo doctor alosekeshe mu cinsu candi no kusosa, "Ma miniti fye ayanono na yambi," ndeibukisha Yesu. Ndeibukisha Yesu, ilyo nali pa cipailo ukulilila uluse kabili umweo wandi wali necisendo, ndeibukisha icisendo icafumine pali ine. Yesu asendele icisendo candi. Imyeshi inono iyapitapo, ukwikala pa cipuna, ukulolekesha apa kutontela imfuti, ukulasa pa cintu cimo, kabili Satana ngali tontonkenye, "Ili e shuko lyandi nomba." Kabili ilyo imfuti ya pokele, kabili icakwikatilako no mulombe kabili ne micitile ya mfuti fyalisalangene conse, kabili umulilo waululukile kuli ine, kabili naeseshe ukwima pa nkasa shandi, kabili umulopa walesabuka, ndeibukisha cali ni Yesu. Ilyo doctor, ilyo alosekeshe no kumona tapali bubi nangu bumo ubwacitike, atile, "Icintu fye cimo ico naishiba, cakutila Shikulu alingile alikele palya, nao, ukucingilila umubomfi Wakwe, ngali fwantilwe mutupimfya ku kupoleka kwa musango filya." Mwe Lesa, ifyo ifwe bonse twibukisha filya fintu!

<sup>95</sup> Tuleisa ku Kafukauka akaisushiwa no Mulopa, uwafumishiwa mu mishipa yakwa Immanuele. Tupaleni, Shikulu, capamo muno bushiku. Mwalishiba a—amatontonkanyo kabili na mapange kunuma ya mutima onse

ukwa cimya ukuboko. Mwalishiba ukukabila kabili no kubulisha. Kabili ngo mubomfi wenu, Shikulu, ine—ndeisa pamo nabo, kabili—kabili ukufuma muli ili Tabernacle nomba (ku citetekelo) tuleya, ukuciluka amakumbi kabili no mweshi, kabili intanda ne—ne cipinda bushiku, kabili nomba tulefika mu Cinsu cakwa Lesa. Kabili no kubikwa ku ntanshi yandi kuli cipailo ica golde, palya pali llando ilyo twibukisha, Yesu, uyo wasosele, “Lombeni fye Tata icintu icili conse mwi Shina Lyandi, ndi—ndi no kucipela.” Mwileka icitetekelo cesu cifilwe, Shikulu, lelo lekeni twibukishe ukutila tulepokelela ico tulelomba, nga twacitetekela, ilyo tulebukisha Yesu afwilile ukuti ifwe tucikwate no kucilenga ukuba ica shininkishiwa.

<sup>96</sup> Shikulu, tulemona ukutila Mulekushishako icikulwa cesu. Cali Nimwe uwa tucitile ci, abatupele uku ku kushishako ukwa chalichi. Kabili twalishiba ukutila cali ni Mwe, Shikulu, Uyo watupele chalichi mu kutendeka. Tulepepa ukutila Mwalapala aya mapange.

<sup>97</sup> Shikulu, tulepepelako pastor wesu, Munyina Neville, umubomfi Wenu uwa icefya kabili uwakwatisha uluse, uwa cishinka. Alafwaya ukupyunga mu musango uuli onse, te mulandu nga cakutila ni kucipuna ca kunuma atemwa nga kuwamya chalici. Konse uko mule Mufwaya, kulya alefwaya ukuba icibombelo, ku ku Mubombela konse uko mwa Mwita. Tulepepa, Lesa, ukutila—ukutila Mwalamupala.

<sup>98</sup> Lesa, ubu bwesho ubukalamba ubo tupitilemo ifwe, kabili aba ma trustees aba iminine ku lubali lwardi, nolu lukuta abo—abo abampepeleko, kabili mukulekelesha ukucimfya kwalishile. Mwe Lesa, nde bapepelako. Ndebebukisha, na ine, Shikulu, kabili ndi uwa shininkisha Mulecita.

<sup>99</sup> Tulebukisha amapalo yantu Mwaba kuli ifwe. Kabili tulebukisha Icebo Cenu, ukutila Tamwakatale ukutusha nangu ukutulekelesha. Iciimo ca bukote tacakakwatepo icintu nangu ica kucita kuli cena, nalyo line Imwe muli no kutwibukisha, ilyo isonde talyakabepo nakabili kabili inshita ikapwila mu Muyayaya. Calilembwa icintu icapala nge fi, “Bushe nyina kuti alaba kanya kakwe akonka? Ine nshakatale ukumulabako. Mwalilembwa pa fisansa fya minwe Yandi,” imisomali iyalebele ishina yesu. Twalishiba ukutila Imwe mulatwibukisha, Shikulu.

<sup>100</sup> Kabili lekeni Imwe lyonse muleba mufya kwibukisha fyesu twatemwa, nga Kapususha wesu, Kondapa wesu, Imfumu yesu, Umudemwikwa wesu, Umweo wesu, Ukubalika kwa kasuba kesu, Fyonse muli Fyonse wesu, kalya kafukauka akashikama aka nkumbu shakwa Lesa no kutemwa kuli ifwe ifibumbwa ifyawa ifya lupwa lwakwa Adamu. Tupeni, Shikulu, ilyo tulepela fwebene kuli Imwe nomba, ukuya ukufuma mu Tabernacle muno bushiku, ukwibukisha Yesu. Amen.

<sup>101</sup> Bushe mule Mwibukisha? Mwali Mutemwa? Nomba ndetontonkanya, mu Mbila yesu inono iyakontoka, kuti twasose ci. Paulo atile, “Fyonse ifyo tulecita, tuficitila mu Mupashi.” Mu fintu fyonse tulingile uku Mwibukisha. Twiesha ukukwata ukusala mpaka twaibukisha Wene; twicita icintu nangu cimo, pantu cili no kube ca kwelenganya. Ngo mulwani akuma kulubali lumu ulwe saya, lekeni twibukishe ifyo Acitile ilyo tatulabwekeshamo ukuma. Lekeni twibukishe imicitile Yakwe. Nga kuli ukusala ukulingile ukucitwa, lekeni tulolele, twibukishe kusala kwa musango shani tuletontonkanya Ali no kucita, kanshi lekeni kulya kube ukusala kwesu. Nga tule butukila, lekeni twibukishe Ena tatalile ukubutukila. Mwamona? Nga twafilwa ukulolela, ibukisheni Ekala mu Muyayaya, inshita taipilibula nangu cimo kuli Wene. Caba mapange na matontonkanyo ya mutima wesu. Lekeni tu Mwibukishe.

<sup>102</sup> Kabili lekeni tu Mwibukishe nomba ilyo tuleimba ulu lwimbo mu mupashi uwa Mulola Wakwe, “Nali Mutemwa.” Nga mulekala mu kutemwa, mulekala muli Lesa, pantu Lesa kutemwa. Abo bekala muli Lesa bekala mukutemwa. Mwamona? Kabili ukutemwa takwaba na lupato. Ukutemwa ta kukwata akalumwa. Ukutemwa ta kuitumika. Ukutemwa ta kuicitila ifya luko. Ukutemwa kwaba lyonse ukwa nakilila, ukusuma, ukubelelo luse, ukwa cikuku. Te mulandu ifyo bambi bali mucipyu, ukutemwa kwena kulekalilila. Ukutemwa e mpela ya kusenamina. Ukutemwa e kupwishishisha kwa kwa Lesa kuli ifwe. Panuma ilyo ifya bupe fyonse ne fintu fyapwa, ubusesemo bwesu, indimi shesu, ukwilula kwesu, fyonse ifyo twatala ukucita, atemwa na fimbipo, ilyo kutemwa kwaisamo, cena e mpela. Kwena kwacila fyonse, pantu fyonse ifyashala filafilwa. Kwena—kwena e kusosa kwa Cilye ica Supreme. Cena e Cilu ica kukakilako. Cena e Ntanda iya kukapinda ka ku kuso iyo itungulula imyendele ya muntu pali bema. Cena ni Compass itutungulula. Ukutemwa e fyonse. Lekeni twibukishe cena ilyo tuleimba, “Nali Mutemwa.”

Nali Mutemwa, Nali Mutemwa  
 Pantu intanshi ali ntemenwe  
 No kushite pusukilo lyandi  
 Pa ci muti ca Kalbale.

Nali Mutemwa, Nali Mutemwa  
 Pantu Ali nte...(Nomba ibukisheni, Ali  
 ntemenwe no kupela Umwana Wakwe )  
 No kushite pusukilo lyandi  
 Pa ci muti ca Kalbale.

<sup>103</sup> Nomba ilyo nkashi yesu aletulishisha ulu lwimbo, [Munyina Branham atendeka ukungwi'ngwita “Nali Mutemwa”—Ka.] lekeni twimbe mubusuma bwesenge, ilyo twikele capamo mu ncende sha mu Myulu muli Kristu, nomba


fumyeni fyonse, ifintu fyonse ukufuma mu mutima wenu. Kabili ibukisheni, Icebo cakwa Lesa eflyo cisosa. Ndi mubomfi Wakwe. Ena ali pano. Kanshi Lekeni tuposhanye mu maboko no muntu umo, no kusosa, “Lesá akupale, Munyina.” Nga naukwata umulwani, ima no kuya kuli ena, mwamona, “Lesá akupale, munyina,” ilyo tuleimba ulwimbo nakabili ukuposhanya mu maboko umo no mubiye. Bushe ta mwacicite nomba, mu busuma bonse mu Mupashi.

Nali Mutemwa, Nali Mutemwa  
Pantu intanshi Ali ntemenwe  
No kushite pusukilo lyandi  
[Munyina Branham aleposha mu  
maboko—Ka.]

Na maboko yesu pa mulu nomba.

Nali Mutemwa, Nali Mutemwa  
Pantu . . . (Ibukisheni Yesu!)  
No kushite pusukilo lyandi  
Pa ci muti ca Kalbale.

<sup>104</sup> Nomba katukontamike imitwe yesu no kulungwi’nta. [Munyina Branham atendeka ukungwi’nta “Nali Mutemwa”—Ka.] Ukwibukisha Yesu! [Munyina Branham atwalilila ukungwi’ngwinta] “Ali ntemenwe intanshi.” [Munyina Branham atwalilila ukungwi’ngwita] “Pa cimuti ca Kalbale.”

<sup>105</sup> Nomba ilyo nkashi yesu alelisha, mu busuma na mukunakilila, nalai pusha munyinefwe umusuma . . . Munyina Neville, naukwata ishiwi ilyo ulefwaya ukusosa? Nalai pusha Munyina Collins kunuma kulya, uwesu uwacumfwila, Munyina umunono muno, umo uo tubomba nankwe, nga kuti atusalanganya mwi pepo. Ilyo tulekontamika imitwe yesu, Munyina Collins. [Munyina Collins alepepa—Ka.] 

*Ukwibukisha Shikulu, Vol. 6 No. 2*  
*(Remembering The Lord, Vol. 13 No. 2)*

Iyi Mbila ukufuma kuli Munyina William Marrion Branham, yabalilepo ukuletwa mu cingeleshi pa Mulungu mu icungulo bushiku, Disemba 9, 1962, pa Branham Tabernacle mu Jeffersonville, Indiana, U.S.A., yalyambulwa ukufuma pali magenetiki tepu uwakopwa elyo no kupilibwila kwa mu Cibemba kwalembelwe mu 2000 na ba Voice Of God Recordings.

VOICE OF GOD RECORDINGS  
P.O. Box 950, Jeffersonville, Indiana 47131 U.S.A.

## Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalebwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.  
[www.branham.org](http://www.branham.org)